



ಕಾಳಿಂಗ, ಮಾಲಿಂಗ ಜಿಹೆರಿಗೆ ಬಂದಾರ...

ಗದ್ದುಗೆ ಮುಕುಟಗಳು ಹಾರಿದರೂ, ಸೈನಿಕರು ಮುತ್ತಿಗೆ ಹಾಕಿದರೂ ಬಿತ್ತುಳುವುದನ್ನು ರೈತ ಬಿಡುವುದಿಲ್ಲ ಎನ್ನುತ್ತಾರೆ ಕುವೆಂಪು. ಪುಸ್ತಕ ಕೊರೊನಾ ಸಂದಿಗ್ಧದ ಸಂದರ್ಭದಲ್ಲೂ ರೈತ ಉಳುಮೆ, ಬಿತ್ತನೆಯನ್ನು ನಿಲ್ಲಿಸಿಲ್ಲ. ಅಂಥ, ಯೋಗಿರೂಪಿ ರೈತನ ಸ್ಥಿತಿಗತಿ ಹೇಗಿದೆ? ರೈತನ ಒಡನಾಡಿಗಳಾದ ಜಾನುವಾರುಗಳ ಪರಿಸ್ಥಿತಿ ಹೇಗಿದೆ? ಈ ಚಿತ್ರಪಟ ಕಥನ ರೈತಭಾರತದ ಈ ಹೊತ್ತಿನ ತವಕತಲ್ಲಣಗಳ ಪಕ್ಷಿನೋಟ.

■ ಚಿತ್ರಗಳು: ಬಿ.ಎಂ. ಕೇದಾರನಾಥ
ಬರಹ: ಪ್ರವೀಣ ಕುಲಕರ್ಣಿ

ಕರಿ ಎತ್ತಸ್ಸ ಕಾಳಿಂಗ, ಬಿಳಿ ಎತ್ತಸ್ಸ ಮಾಲಿಂಗ
ರೈತನ ಪ್ರೀತಿಯ ಮನಮಗ ಕಾಳಿಂಗ
ಅವನ ಜೊತೆಗಾರ ಮಾಲಿಂಗ
ಕಾಳಿಂಗ, ಮಾಲಿಂಗ ತಿಂದುಂಡು ನಲಿದರೆ
ರೈತನಿಗೆ ವರವು ಇದ್ದಾಂಗ

ಬಾಲ್ಯದ ದಿನಗಳಿಂದಲೂ ಮನದಂಗಳದಲ್ಲಿ ಹಸಿರಾಗಿರುವ ಈ ಸಾಲುಗಳು ಪ್ರತಿಧ್ವನಿಸಿದಂತಹ ಸಮೃದ್ಧಿಯ ಕಾಲ ಇದಲ್ಲ. ಜಗತ್ತಿನ ಚಹರೆಯನ್ನೇ ಬದಲಿಸಿರುವ ಕೊರೊನಾ ಸೋಂಕು ಕೃಷಿಯನ್ನೂ ಕಾಡದೆ ಬಿಟ್ಟಿಲ್ಲ. ಕೃಷಿಕರ ಪಾಲಿಗಂತೂ ಇದೊಂದು ಅಸಾಧಾರಣ ಸವಾಲಿನ ಸಂದರ್ಭ.

ಕೊರೊನಾ ಎಬ್ಬಿಸಿದ ಸುಂಟರಗಾಳಿ

ಒಂದೆಡೆಯಾದರೆ, ಕೃಷಿ ಉತ್ಪನ್ನ ಮಾರುಕಟ್ಟೆ ಕಾಯ್ದೆಗೆ ತಿದ್ದುಪಡಿ ಮಾಡಿರುವುದು, ಭೂಸುಧಾರಣಾ ಕಾಯ್ದೆಗೆ ತಿದ್ದುಪಡಿ ತರಲು ಹೊರಟಿರುವುದು ಏನೇನು ಅಪಾಯಗಳನ್ನು ತಂದೊಡ್ಡುವವೋ ಎಂಬ ದುಗುಡ ಇನ್ನೊಂದೆಡೆ.

ಕೃಷಿಕರನ್ನೇ ಕೇಂದ್ರವಾಗಿ ಸಿಕ್ಕೊಂಡು ನಡೆದಿರುವ, ನಡೆಯುತ್ತಿರುವ ಕಾಯ್ದೆಯ ತಿದ್ದುಪಡಿ ಯತ್ನಗಳು ಆತನನ್ನು ಅಪಾಯದ ದವಡೆಗೆ ನೂಕುತ್ತವೆ ಎಂದೇ ವಿಶ್ಲೇಷಿಸಲಾಗುತ್ತದೆ. ಕೃಷಿ ಕ್ಷೇತ್ರಕ್ಕೆ ಸಂಬಂಧಿಸಿದಂತೆ ನಡೆದಿರುವ ಕಾಯ್ದೆ ಮಾರ್ಪಾಡು ಕೆಲಸಗಳು ಕೈಗಾರಿಕಾ ವಲಯಕ್ಕೆ ಅನುಕೂಲ ಮಾಡಿಕೊಡುವ ಉದ್ದೇಶ ಹೊಂದಿರುವುದಂತೂ ಮೇಲ್ನೋಟಕ್ಕೆ ಸ್ಪಷ್ಟ.

'ಕೃಷಿಭೂಮಿ ಗುತ್ತಿಗೆ ಕಾಯ್ದೆ, ಕೃಷಿ ಉತ್ಪನ್ನಗಳ ಗುತ್ತಿಗೆ ಕೃಷಿ ಕಾಯ್ದೆ, ಕೃಷಿ ಉತ್ಪನ್ನ ಮತ್ತು ಜಾನುವಾರು ಮಾರುಕಟ್ಟೆ ಕಾಯ್ದೆ, ಬೀಜಗಳ ಕಾಯ್ದೆ, ಅಗತ್ಯ ಸಾಮಗ್ರಿಗಳ ಕಾಯ್ದೆ ಹೀಗೆ ಸಾಲು ಸಾಲು ಬದಲಾವಣೆಗಳನ್ನು ಸಿದ್ಧಪಡಿಸಲಾಗುತ್ತಿದೆ; ಕೆಲವು ಈಗಾಗಲೇ ಪೂರ್ಣಗೊಂಡಿವೆ. ಉಳಿದವು ಅನುಷ್ಠಾನದ ಬೇರೆ ಬೇರೆ ಹಂತಗಳಲ್ಲಿವೆ. ಎಲ್ಲರಿಗೂ ರೈತ ಎಂದಾಕ್ಷಣ ಮನಸ್ಸಿಗೆ ಬರುವ ಚಿತ್ರ 'ಕೈ ಕೆಸರಾದರೆ ಬಾಯಿ ಮೊಸರು' ಎಂದು ನಂಬಿ ಶ್ರಮದಲ್ಲೇ ಹಣ್ಣಾಗುತ್ತಿರುವ ರೈತನದು. ಆದರೆ, ಆ ರೈತ ಈಗ ಮೂಡುತ್ತಿರುವ ಕೃಷಿರಂಗದ ಹೊಸ ಚಿತ್ರಣದಲ್ಲಿ ಇಲ್ಲವೇ ಇಲ್ಲ' ಎನ್ನುತ್ತಾರೆ ಕೃಷಿ ಆಸಕ್ತರೂ ಆಗಿರುವ ಹಿರಿಯ ಪತ್ರಕರ್ತ